

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಪಾರ್ಥಸಾರಥಿದಾಸೇನ ಕೃತಂ
॥ ಶ್ರೀಪದ್ಮಾವತೀದೇವೀಸಮೇತ ಶ್ರೀನಿವಾಸಸುಪ್ರಭಾತಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಪದ್ಮಾವತೀದೇವೀಸಮೇತ ಶ್ರೀನಿವಾಸಸುಪ್ರಭಾತಂ ||

ನಮಾಮಿ ಪದ್ಮಾಪತಿಪಾದಪಂಕಜಂ

ಕರೋಮಿ ಪದ್ಮಾಪತಿಪೂಜನಂ ಸದಾ |

ವದಾಮಿ ಪದ್ಮಾಪತಿನಾಮ ಸುಂದರಂ

ಭಜಾಮಿ ಕಲ್ಯಾಣಪುರಾಧಿಪಂ ಸದಾ || 1 ||

ಗೋವಿಂದ ಗೋಪಾಲ ಸುರೇಶವಂದ್ಯ

ದೀನಾರ್ತಿಹಾರಿನ್ ಭಗವನ್ ಮುಕುಂದ |

ಶ್ರೀನಾಥ ಕಲ್ಯಾಣಪುರಾಧಿರಾಜ

ಕಾರುಣ್ಯಮೂರ್ತೇ ತವ ಸುಪ್ರಭಾತಂ || 2 ||

ಸರ್ವಜ್ಞ ಸರ್ವಪ್ರದ ಸರ್ವಶೇಷಿನ್

ಸ್ವಾಮಿನ್ ಹಯಗ್ರೀವ ಪತಂಗಕೇತೋ |

ಕಂಸಘ್ನ ಕಲ್ಯಾಣಪುರಾಧಿರಾಜ

ಕಲ್ಯಾಣಮೂರ್ತೇ ತವ ಸುಪ್ರಭಾತಂ || 3 ||

ಸಮಾಶ್ರಿತಾನಾಮಭಯಪ್ರದಾತಃ

ಸರ್ವಾಂತರಾತ್ಮನ್ ಸಕಲಾಧಿನಾಥ |

ಲೋಕೇಶ ಕಲ್ಯಾಣಪುರಾಧಿವಾಸಿನ್

ಅನಾದಿಮೂರ್ತೇ ತವ ಸುಪ್ರಭಾತಂ || 4 ||

ಚಕ್ರಾದಿರೇಖಾಂಕಿತಪಾದಪದ್ಮ

ಪ್ರಸನ್ನ ನಾರಾಯಣ ದೇವದೇವ |

ಚೈದ್ಯಘ್ನ ಕಲ್ಯಾಣಪುರಾಧಿರಾಜ

ಹೇ ವಿಶ್ವಮೂರ್ತೇ ತವ ಸುಪ್ರಭಾತಂ || 5 ||

ವಿಷ್ಣೋ ಹೃಷೀಕೇಶ ವಿಭೋ ಮುರಾರೇ
ಶ್ರೀಕೃಷ್ಣ ಪದ್ಮಾಕ್ಷ ಹರೇ ನೃಸಿಂಹ |
ಶ್ರೀರಾಮ ಕಲ್ಯಾಣಪುರಾಧಿರಾಜ
ಹೇ ಚಕ್ರಪಾಣೇ ತವ ಸುಪ್ರಭಾತಂ || 6 ||

ವೈಕುಂಠ ದಾಮೋದರ ವಿಶ್ವಗೋಪ್ತಃ
ಭೂಮೀಶ ನೀಳಾಪ್ರಿಯ ಖಡ್ಗಪಾಣೇ |
ಲಕ್ಷ್ಮೀಶ ಕಲ್ಯಾಣಪುರಾಧಿರಾಜ
ಹೇ ಪೂತನಾರೇ ತವ ಸುಪ್ರಭಾತಂ || 7 ||

ಉಪೇಂದ್ರ ಕಲ್ಕಿನ್ ಕಮಠಸ್ವರೂಪ
ಸಹಸ್ರಬಾಹೋ ವಸುದೇವಸೂನೋ |
ಅನಂತ ಕಲ್ಯಾಣಪುರಾಧಿರಾಜ
ಹೇ ಲೋಕಬಂಧೋ ತವ ಸುಪ್ರಭಾತಂ || 8 ||

ಅನಂತಕಲ್ಯಾಣಗುಣಾಭಿರಾಮ
ಸುವರ್ಣನದ್ಯಾಸ್ತಟಿನಿತ್ಯವಾಸ |
ಗೋದೇಶ ಕಲ್ಯಾಣಪುರಾಧಿರಾಜ
ಕೌಂತೇಯಬಂಧೋ ತವ ಸುಪ್ರಭಾತಂ || 9 ||

ಬ್ರಹ್ಮರ್ಷಿರುದ್ರಾರ್ಚಿತಪಾದಪದ್ಮ
ಗಜೇಂದ್ರಮೋಕ್ಷಪ್ರದ ಶೇಷಶಾಯಿನ್ |
ಪದ್ಮೇಶ ಕಲ್ಯಾಣಪುರಾಧಿರಾಜ
ಶೇಷಾದ್ರಿವಾಸಿನ್ ತವ ಸುಪ್ರಭಾತಂ || 10 ||

ತ್ರಿಲೋಕನಾಥಾಚ್ಯುತ ಕೈಟಭಾರೇ
ಯಥೋಕ್ತಕಾರಿನ್ ಪ್ರಣವಸ್ವರೂಪ |
ಕಾಕುತ್ಸ್ಥ ಕಲ್ಯಾಣಪುರಾಧಿರಾಜ
ಚಂದ್ರಾರ್ಕಚಕ್ಷುಸ್ತವ ಸುಪ್ರಭಾತಂ || 11 ||

ಹೇ ವೀರ ಸತ್ಯವ್ರತ ಪಾರ್ಥಸೂತ
ಹೇ ಪುಂಡರೀಕಾಕ್ಷ ಮನೋಭಿರಾಮ |
ಶ್ರೀಕಾಂತ ಕಲ್ಯಾಣಪುರಾಧಿರಾಜ
ಕೋದಂಡಪಾಣೇ ತವ ಸುಪ್ರಭಾತಂ || 12 ||

ಪ್ರತಪ್ತಚಾಮೀಕರತುಲ್ಯತೇಜಃ
ಹೇಮಾಬ್ಜದೇವೀಪ್ರಿಯ ಶೌರಿರಾಜ |
ಮಧುಘ್ನ ಕಲ್ಯಾಣಪುರಾಧಿರಾಜ
ಸಪ್ತಾದ್ರಿವಾಸಿನ್ ತವ ಸುಪ್ರಭಾತಂ || 13 ||

ಸೀತಾಸಮಾಲಿಂಗಿತ ಸುಂದರಾಂಗ
ಸೂರ್ಯಾನ್ವಯಾಲಂಕೃತಿರತ್ನ ರಾಮ |
ಖರಘ್ನ ಕಲ್ಯಾಣಪುರಾಧಿರಾಜ
ಹೇ ತಾಟಕಾರೇ ತವ ಸುಪ್ರಭಾತಂ || 14 ||

ಶ್ರೀಖಂಡನಕ್ಷೇತ್ರಸಮೀಪವಾಸಿನ್
ಗೋವರ್ಧನೋದ್ಧಾರಕ ನಂದಸೂನೋ |
ಹೇ ನಾಥ ಕಲ್ಯಾಣಪುರಾಧಿರಾಜ
ಹೇ ದೀನಬಂಧೋ ತವ ಸುಪ್ರಭಾತಂ || 15 ||

ಹೃತ್ಪದ್ಮಮಧ್ಯೇ ಕೃತನಿತ್ಯವಾಸ
ದ್ಯುರಾಜಪುತ್ರೀಪ್ರಿಯ ಮೇಘವರ್ಣ |
ಹೇ ಶೂರ ಕಲ್ಯಾಣಪುರಾಧಿರಾಜ
ಹೇ ಸ್ತಂಭಸೂನೋ ತವ ಸುಪ್ರಭಾತಂ || 16 ||

ಕ್ಷೀರಾಬ್ಧಿಮಧ್ಯೇ ಶ್ರಿತಭೋಗತಲ್ಪ
ಲಕ್ಷ್ಮ್ಯಾ ಸಮಾಸೇವಿತಪಾದಪದ್ಮ |
ಹೇ ದೇವ ಕಲ್ಯಾಣಪುರಾಧಿರಾಜ
ಕೋಟ್ಯರ್ಕಕಾಂತೇ ತವ ಸುಪ್ರಭಾತಂ || 17 ||

ಪದ್ಮಾವತೀರಮಣ ಮತ್ಸ್ಯ ವರಾಹರೂಪಿನ್
ಸ್ವಾಮಿನ್ ತ್ರಿವಿಕ್ರಮ ವಿಭೋ ಜಿತಜಾಮದಗ್ನ್ಯ |
ಶ್ರೀರಂಗನಾಥ ಮಮ ದಶಾಸ್ಯಹಂತಃ
ಕಲ್ಯಾಣಪತ್ತನಪತೇ ತವ ಸುಪ್ರಭಾತಂ || 18 ||

ಶ್ರೀವೇಂಕಟೇಶ ಪುರುಷೋತ್ತಮ ಶಾರ್ಙ್ಗಪಾಣೇ
ವಕ್ಷಸ್ಥಕೌಸ್ತುಭಮಣೇ ಧೃತಪಾಂಚಜನ್ಯ |
ವೈಡೂರ್ಯರತ್ನಮಣಿಮೌಕ್ತಿಕಹಾರಧಾರಿನ್
ಕಲ್ಯಾಣಪತ್ತನಪತೇ ತವ ಸುಪ್ರಭಾತಂ || 19 ||

ಪ್ರಭುಂ ಶಂಪುರೀಶಂ ವಿನಾ ಯೋ ನ ನಾಥಃ
ಸದಾ ಶಂಪುರೀಶಂ ಭಜಾಮಿ ಸ್ಮರಾಮಿ |
ಹರೇ ಶಂಪುರೀಶ ಪ್ರಸೀದ ಪ್ರಸೀದ
ಪ್ರಭೋ ಶಂಪುರೀಶ ಪ್ರಯಚ್ಛ ಪ್ರಿಯಂ ತ್ವಂ || 20 ||

ಏತಾನಿ ಕಲ್ಯಾಣಪುರೇಶ್ವರಸ್ಯ
ನಾಮಾನಿ ಭಕ್ತಪ್ರಿಯದಾಯಕಾನಿ |
ಭಕ್ತ್ಯಾ ಪಠಂತಸ್ಸಕಲಾರ್ಥಸಿದ್ಧಿಂ
ಅತ್ಯುತ್ತಮಂ ಮೋಕ್ಷಪದಂ ಭಜಂತಿ || 21 ||

|| ಇತಿ ಶ್ರೀಪದ್ಮಾವತೀದೇವೀಸಮೇತ ಶ್ರೀನಿವಾಸಸುಪ್ರಭಾತಂ ಸಮಾಪ್ತಂ ||